



ໜ່ວຍງານຂ່າວສານ ພະແນກສັງລວມ ຫ້ອງການ ທຫລ
ໂທ / ແຟັກ (856-21) 260283

ມາດຕະການແຕ່ຫົວທີ ຕໍ່ທະນາຄານທຸລະກິດ

ຮຽນ ທ່ານຜູ້ອ່ານ ທີ່ນັບຖື ແລະ ຮັກແພງ! ຄືຮູ້ນຳກັນແລ້ວວ່າ ທະນາຄານທຸລະກິດແມ່ນມີພາລະບົດບາດສຳຄັນຕໍ່ເສດຖະກິດ-ສັງຄົມ ແລະ ມີຄວາມສຳຄັນຕໍ່ກັບລະບົບທະນາຄານ ໃນ ສປປ ລາວ ຊຶ່ງທຸກສະພາບການເຄື່ອນໄຫວຂອງທະນາຄານທຸລະກິດ ຕ້ອງດຳເນີນໄປຕາມຫຼັກການ ແລະ ວິທີການ ໂດຍການຄຸ້ມຄອງດູແລຂອງທະນາຄານ ແຫ່ງ ສປປ ລາວ ບົນພື້ນຖານພາຍໃຕ້ກົດໝາຍ ແລະ ລະບຽບການ ທີ່ກ່ຽວຂ້ອງ. ຖ້າພົບເຫັນທະນາຄານທຸລະກິດມີສະພາບ ຫຼື ວິກິດການ ທີ່ອາດແຕະຕ້ອງເຖິງສະພາບຄ່ອງ ຫຼື ດ້ານຄວາມໝັ້ນຄົງ ທະນາຄານແຫ່ງ ສປປ ລາວ ກໍສາມາດເຂົ້າໄປແກ້ໄຂຢ່າງທັນການແຕ່ຫົວທີ, ນັ້ນກໍເພື່ອຮັບປະກັນຜົນນະກະທົບດ້ານຄວາມໝັ້ນຄົງ ຂອງທະນາຄານທຸລະກິດ. ສະນັ້ນ, ຄັ້ງນີ້ຜູ້ຂຽນຈະມານຳສະເໜີກ່ຽວກັບມາດຕະການແຕ່ຫົວທີ ຫາກທະນາຄານທຸລະກິດຕົກຢູ່ໃນສະພາບໃດໜຶ່ງ ທີ່ອາດແຕະຕ້ອງດ້ານຄວາມໝັ້ນຄົງ ຂອງທະນາຄານທຸລະກິດວ່າມີຄືແນວໃດ ໃຫ້ທ່ານຜູ້ອ່ານໄດ້ຮັບຊາບ.

ກ່ອນອື່ນເຮົາມາຮັບຮູ້ກ່ຽວກັບຄວາມໝາຍມາດຕະການແຕ່ຫົວທີກັນເສຍກ່ອນ. ມາດຕະການແຕ່ຫົວທີ ໝາຍເຖິງການສະກັດກັ້ນ ຫຼື ການແກ້ໄຂເບື້ອງຕົ້ນ ຫາກທະນາຄານທຸລະກິດຕົກຢູ່ໃນສະພາບໃດໜຶ່ງ ທີ່ອາດແຕະຕ້ອງເຖິງສະພາບຄ່ອງ ແລະ ດ້ານຄວາມໝັ້ນຄົງ ຕາມມາດຕາ 72 ຂອງກົດໝາຍວ່າດ້ວຍທະນາຄານທຸລະກິດ (ສະບັບປັບປຸງ) ດັ່ງນີ້:

1. ການເຄື່ອນໄຫວມີລັກສະນະທີ່ບໍ່ໝັ້ນຄົງດ້ານການເງິນ ຫຼື ມີຜົນກະທົບຕໍ່ຜົນປະໂຫຍດຂອງຜູ້ຝາກເງິນ;
2. ລະເມີດ ຫຼື ອາດຈະມີການລະເມີດລະບຽບການດ້ານຄວາມໝັ້ນຄົງທາງດ້ານການເງິນ;
3. ການຄຸ້ມຄອງບໍລິຫານ, ການຄວບຄຸມພາຍໃນ ແລະ ການບັນຊີ ມີຄວາມບົບຟ້ອງ ຊຶ່ງອາດເຮັດໃຫ້ທະນາຄານທຸລະກິດ ຫຼື ບໍລິສັດໃນກຸ່ມມີຄວາມສ່ຽງ;
4. ຂາດສະພາບຄ່ອງ ຊຶ່ງຕ້ອງແກ້ໄຂດ້ວຍແຫຼ່ງທຶນ ຂອງທະນາຄານແຫ່ງ ສປປ ລາວ ຢ່າງຕໍ່ເນື່ອງ;
5. ຜົນກຳໄລຕໍ່າ ຫຼື ມີທ່າອ່ຽງຫຼຸດລົງຢ່າງຕໍ່ເນື່ອງ ຊຶ່ງອາດຈະສ້າງຜົນກະທົບທາງລົບ ຕໍ່ທະນາຄານທຸລະກິດ ໃນໄລຍະກາງ ແລະ ໄລຍະຍາວ;
6. ມີຄວາມສ່ຽງທີ່ຈະໄດ້ຮັບຜົນກະທົບ ຈາກທະນາຄານສຳນັກງານໃຫຍ່, ກຸ່ມທະນາຄານ ຫຼື ບໍລິສັດໃນກຸ່ມ;
7. ມີອຸປະສັກຕໍ່ການຄຸ້ມຄອງແບບລວມກຸ່ມ;
8. ມີສະພາບອື່ນ ຕາມການກຳນົດຂອງທະນາຄານ ແຫ່ງ ສປປ ລາວ.

ສະນັ້ນ, ເມື່ອເຫັນໄດ້ເນື້ອໃນຄວາມໝາຍດັ່ງກ່າວແລ້ວ ກົດໝາຍຈຶ່ງໄດ້ກຳນົດກ່ຽວກັບມາດຕະການແຕ່ຫົວທີ ຕໍ່ຂອງທະນາຄານທຸລະກິດ ເພື່ອຈັດຕັ້ງປະຕິບັດ ດັ່ງນີ້:

ໂດຍອີງຕາມ ພາກທີ VI, ໝວດທີ 1, ມາດຕາ 73 ມາດຕະການແຕ່ຫົວທີ ຕາມກົດໝາຍວ່າດ້ວຍ ທະນາຄານ ທຸລະກິດ, ສະບັບເລກທີ 56/ສພຊ, ລົງວັນທີ 07 ທັນວາ 2018 (ສະບັບປັບປຸງ) ໄດ້ກຳນົດວ່າ: ທະນາຄານແຫ່ງ ສປປ ລາວ ສາມາດປະຕິບັດມາດຕະການແຕ່ຫົວທີໃດໜຶ່ງ ຕໍ່ທະນາຄານທຸລະກິດ ທີ່ຕົກຢູ່ໃນສະພາບທີ່ໄດ້ກຳນົດໄວ້ໃນ ມາດຕາ 72 ຂອງກົດໝາຍວ່າດ້ວຍທຸລະກິດ (ສະບັບປັບປຸງ) ຄື:

1. ປົກສາຫາລືຮ່ວມກັບຜູ້ຖືຮຸ້ນ ຫຼື ຜູ້ບໍລິຫານ ເພື່ອກຳນົດວິທີແກ້ໄຂ;
2. ໃຫ້ທະນາຄານທຸລະກິດສ້າງແຜນການແກ້ໄຂ ແລະ ປະຕິບັດຕາມແຜນການດັ່ງກ່າວ.;
3. ໃຫ້ທະນາຄານທຸລະກິດ ຫຼື ຜູ້ບໍລິຫານຂອງທະນາຄານທຸລະກິດ ສ້າງແຜນປັບໂຄງສ້າງໜີ້ກັບເຈົ້າໜີ້ ໂດຍ ສອດຄ່ອງກັບແຜນການແກ້ໄຂຂອງຕົນ;
4. ໃຫ້ທະນາຄານທຸລະກິດ ແກ້ໄຂສະພາບຄ່ອງ ແລະ ບໍລິຫານຊັບສິນ ໃຫ້ແທດເໝາະກັບສະພາບແຫຼ່ງທຶນ;
5. ໃຫ້ຜູ້ຖືຮຸ້ນຂອງທະນາຄານທຸລະກິດ ເພີ່ມທຶນຈົດທະບຽນ ພາຍໃນໄລຍະເວລາທີ່ກຳນົດໄວ້;
6. ໃຫ້ທະນາຄານທຸລະກິດຫັກເງິນແຮ ເພື່ອປະກັນຄວາມສ່ຽງສູງຂຶ້ນ;
7. ໃຫ້ທະນາຄານທຸລະກິດ ຫຼຸດລາຍຈ່າຍໃນການດຳເນີນງານ ລວມທັງລາຍຈ່າຍດ້ານບໍລິຫານຂອງຕົນ;
8. ໃຫ້ທະນາຄານທຸລະກິດ ຫຼຸດຜ່ອນດ້ານຄວາມສ່ຽງທີ່ເກີດຈາກທຸລະກຳ, ຜະລິດຕະພັນ ແລະ ການຄຸ້ມຄອງ ບໍລິຫານຂອງຕົນ;
9. ໃຫ້ທະນາຄານທຸລະກິດ ລາຍງານຢ່າງຕໍ່ເນື່ອງ ກ່ຽວກັບຖານະການເງິນ ລວມທັງຄວາມພຽງພໍຂອງທຶນ ແລະ ສະພາບຄ່ອງ;
10. ໃຫ້ທະນາຄານທຸລະກິດ ນຳໃຊ້ກຳໄລສຸດທິຂອງຕົນ ເພື່ອເພີ່ມທຶນໂດຍຈຳກັດການຈ່າຍເງິນປັນຜົນ ແລະ ຈ່າຍອື່ນ;
11. ໃຫ້ທະນາຄານທຸລະກິດປັບປຸງໂຄງສ້າງການຖືຮຸ້ນ ຫຼື ຮູບແບບບໍລິສັດ, ຍຸດທະສາດການດຳເນີນທຸລະກິດ, ໂຄງສ້າງການຈັດຕັ້ງ ແລະ ລະບົບການບໍລິຫານຄວາມສ່ຽງ;
12. ໃຫ້ທະນາຄານທຸລະກິດ ປັບປຸງໂຄງສ້າງເງິນກູ້, ຈຳກັດການສະໜອງສິນເຊື້ອໃໝ່ ແລະ ການລົງທຶນ;
13. ໃຫ້ທະນາຄານທຸລະກິດ ຈຳກັດການຫຼຸດທຶນ, ຊື້ ຂາຍຊັບສິນ ແລະ/ຫຼືຮັບເງິນຝາກ;
14. ຈຳກັດສິດຂອງຜູ້ຖືຮຸ້ນລາຍໃຫຍ່;
15. ຈຳກັດສິດ ຫຼື ສິ່ງປົດຜູ້ບໍລິຫານ ທີ່ມີການລະເມີດ;
16. ຈຳກັດປະເພດ ແລະ ພື້ນທີ່ການເຄື່ອນໄຫວທຸລະກິດການທະນາຄານ ໃນກໍລະນີທີ່ທະນາຄານທຸລະກິດ ຕົກຢູ່ໃນສະພາບ ທີ່ໄດ້ກຳນົດໄວ້ໃນມາດຕາ 72 ຂໍ້ 6 ແລະ ຂໍ້ 7 ຂອງກົດໝາຍ ວ່າດ້ວຍທະນາຄານທຸລະ ກິດ(ສະບັບປັບປຸງ);

17. ນຳໃຊ້ມາດຕະການອື່ນ ທີ່ທະນາຄານແຫ່ງ ສປປ ລາວ ເຫັນວ່າເໝາະສົມ.

ທະນາຄານແຫ່ງ ສປປ ລາວ ເປັນຜູ້ກຳນົດລະບຽບການລະອຽດ ກ່ຽວກັບການນຳໃຊ້ມາດຕະການແຕ່ຫົວທີ.

ນັ້ນແມ່ນມາດຕະການແຕ່ຫົວທີ ຕໍ່ກັບທະນາຄານທຸລະກິດ ຕາມກົດໝາຍວ່າດ້ວຍ ທະນາຄານທຸລະກິດ (ສະບັບປັບປຸງ) ໄດ້ກຳນົດ ຊຶ່ງການປະຕິບັດມາດຕະການດັ່ງກ່າວ ແມ່ນເປັນການສະກັດກັ້ນເບື້ອງຕົ້ນ ເພື່ອບໍ່ໃຫ້ ທະນາຄານທຸລະກິດກ້າວໄປຕົກຢູ່ໃນສະພາວະວິກິດ. ສະນັ້ນ, ທະນາຄານທຸລະກິດ ທີ່ຖືກນຳໃຊ້ມາດຕະການແຕ່ຫົວທີ ຕ້ອງໃຫ້ຄວາມຮ່ວມມື ແລະ ຕ້ອງຕອບສະໜອງຂໍ້ມູນຢ່າງຖືກຕ້ອງ, ຄົບຖ້ວນ ແລະ ທັນຕາມກຳນົດເວລາ ຕາມການ ຮຽກຮ້ອງຕ້ອງການ ຂອງທະນາຄານແຫ່ງ ສປປ ລາວ. ຫວັງວ່າການນຳສະເໜີບົດຄວາມດັ່ງກ່າວຈະເປັນຄວາມຮູ້ໃຫ້ກັບ ທ່ານ ຜູ້ອ່ານ ແລະ ໃນບົດຄວາມຄັ້ງຕໍ່ໄປຜູ້ຂຽນຈະສືບຕໍ່ນຳສະເໜີ ຫົວຂໍ້ກ່ຽວກັບ ການແກ້ໄຂທະນາຄານທຸລະກິດທີ່ຢູ່ ໃນພາວະວິກິດ ໃຫ້ຮັບຊາບ.

ໂດຍ: ວັນນະສິດ ສິດທິລາດວົງສາ, (ກົມນິຕິກຳ ທະນາຄານແຫ່ງ ສປປ ລາວ)

ເງິນກີບຄືກຽດສັກສີຂອງຄົນລາວ